


اہل فنا کون ہیں؟



شیخ العرب عارف بابن محب زمانہ حضرت مولانا شاہ حکیم مسٹر مسلم صاحب
والعجمی

ادارۃ الفتاوی

hazratmeersahib.com



اہلِ وفا کون ہیں؟

شیخُ الْعَرَبِ عَارِفُ بِاللّٰهِ مُجَدُ زَمَانٍ
 وَالْعَجمِ حَاضِرٌ مَوْلَانَا
 حَضَرَتِ مَوْلَانَا شَاهِ حَكَمَ مُحَمَّدِ سَادِيٍّ صَاحِبِ
 رَحْمَةِ اللّٰهِ

ناشر



بی، ۸۲، سندھ بلوچ ہاؤس نگ سوسائٹی، گلستانِ جوہر بلاک نمبر ۱۲ کراچی

www.hazratmeersahib.com



بھیں صحبت ابرار یہ درج محبت کے
بُنْيَادِ نصیحت دستوں کی اشاعت ہے
محبت تیرا صدقہ ہے تمہرے سیکے نازل کے جو میں نیشور را ہوں خواہ تیرے سیکے رازوں کے

انتساب *

یہ انتساب

شیخ العرب عارف اللہ مجدد زمانہ حضرت مولانا شاہ حکیم محمد اللہ خپڑا صاحب
والعجمی مبارکہ میں اپنی جملہ تصانیف پر تحریر فرمایا کرتے تھے۔

اھقر کی جملہ تصانیف تالیفات *

مرشدزاد مولانا ماجد زندہ حضرت انس شاہ ابرار حنفی صاحب رحمۃ اللہ تعالیٰ علیہ

دور

حضرت اقدس مولانا شاہ عبدالغفار حنفی صاحب مولوی رحمۃ اللہ تعالیٰ علیہ

دور

حضرت اقدس مولانا شاہ محمد احمد صاحب رحمۃ اللہ تعالیٰ علیہ
کی

صحابتوں کے فیوض و برکات کا مجموعہ میں

راہقر محمد خاست عنان تعالیٰ عنہ



ضروری تفصیل

نام وعظ: اہل و فا کون ہیں؟

نام واعظ: مجید و محبوبی مرشدی و مولائی سراج المیلت والدین شیخ العرب واجم عارف بالله
قطب زمال مجدد دو را حضرت مولانا شاہ بحیم محمد سالم ختم رحمۃ الرحمۃ علیہ

تاریخ وعظ: ۲ جمادی الثاني ۱۴۱۸ھ ہفتہ، ۱۳ کتوبر ۱۹۹۷ء دوپہر ۱۲ بجے

مقام: ساحل سمندر، ماریش

موضوع: یُرِیْدُونَ وَجْهَهُ کی شرح

مرتب: حضرت اولیٰ سید شریٹ چمیل مسماۃ الرحمۃ علیہ
خادم خاص و خلیفہ جما'یعیت حضرت والامام علیہ السلام

اشاعت اول: ۱۲ محرم ۱۴۳۶ھ مطابق ۵ نومبر ۲۰۱۴ء



ناشر:

بی ۸۳، منڈھ بلوج ہاؤسنگ سوسائٹی، گلستان جوہر بلاک نمبر ۱۲ کراچی

فہرست

صفحہ نمبر	عنوانات
۵	اللہ تعالیٰ کی قدرت غالبہ کے نمونے۔
۶	ذوقِ عاشقی اور ذوقِ فاسقی۔
۷	لَا إِلَهَ إِلَّا أَنْتَ سُبْحَنَكَ کا عاشقانہ ترجمہ۔
۸	اللہ تعالیٰ کی خلا قیمتِ عظیمی کا مراقبہ۔
۱۰	عظمتِ خالقِ سمندر۔
۱۱	سمندر کے نمکین اور دریاؤں کے میٹھا ہونے کی وجہ۔
۱۳	صدقات اور تزکیہ نفس کا ربط۔
۱۴	فیضانِ نبوت۔
۱۵	تزکیہ رجال اللہ کرتے ہیں۔
۱۶	صحبتِ اہل اللہ کی مثال۔
۱۷	بڑائی اور تکبر کا علاج۔
۱۸	علامہ سید سلیمان ندوی رحمۃ اللہ علیہ۔
۲۲	شیخ کا حق۔
۲۲	عشقِ لیلی سے بچانے والا مراقبہ۔
۲۳	اصلی اہل وفا کی تعریف۔
۲۴	بدنظری سے عزت نہیں ذلت ملتی ہے۔
۲۵	بدنظری کرنے والا اللہ تعالیٰ کا وفادار نہیں ہو سکتا۔
۲۷	اولیاء صدقین کی پہچان۔
۲۸	لذتِ عشقِ الہی اور تلذذی عشقِ مجازی۔



اہل وفا کون ہیں؟

اَحْمَدُ بْنُ عَلِيٍّ وَكَفَى وَسَلَامٌ عَلَى عِبَادَةِ الَّذِينَ اصْطَفَى اللَّهُ أَمَّا بَعْدُ!

اللَّهُ تَعَالَى کی قدرتِ غالباً کے نمونے

دیکھو! دنیا کے تین حصے پر پانی ہے اور یہ زمین گول ہے، نیچے کوئی کام، ستون، کھماں نہیں ہے، اتنا پانی، اتنا وزن اور یہ زمین کا گولہ یونہی بغیر ستون کے معلق ہے، انترپوری دنیا کے سامنے نہیں کو لا کرتا ہے کہ تم خلا میں دس کلو پانی لے لانا کرو کھاؤ، جس کا کوئی ظرف نہ ہو، کوئی مٹکا نہ ہو اور اللہ نے کتنا پانی بغیر سہارے خلا میں معلق کر دیا ہے، کوئی مٹکا نہیں ہے، کوئی ظرف نہیں ہے، اللہ کتنے بڑے خلا قِ عظیم ہیں اور یہ پانی پہاڑوں سے نکل کر سمندروں میں ختم ہوتا ہے، پھر جہاں یہ سمندر ختم ہوتا ہے آپ وہاں اکثر پہاڑ پائیں گے، پھر ان پہاڑوں پر سورج روشن کیا تاکہ میرے بندوں کو مفت میں روشنی کی سہولت ملے، بے چارے کہاں تک بچل کا بل ادا کریں گے، اگر سورج نہ ہوتا تو دن میں بھی بچلی خرچ ہوئی اور ہم مشکل میں پڑ جاتے، تو دن بھر سورج روشنی کرتا ہے، سورج کی روشنی کا کوئی بل نہیں، بس تم عبادت میں سر رکھ لو یہی ہمیں چاہئے، ہمیں مال نہیں چاہئے، ہم تمہاری تخلیق کے بعد اس بابِ زندگی اور اس بابِ تربیت کے ذمہ دار ہیں، تم کو ہم نے پیدا کیا ہے اور ہم تم کو رزق بھی دیں گے، پالیں گے بھی، پیدا کرنا اور ہے پالنا اور ہے، تو ہم تم کو وجود بھی دیں گے اور تمہارے وجود کی بقاء کے لئے تمہیں رزق یعنی اقواتِ بدنیہ بھی دیں گے اور تم کو اپنی محبت کے لئے ارزاقِ روحانیہ بھی دیں گے اور ارزاقِ روحانیہ دینے والے بھی پیدا کریں گے یعنی مشاتخ، پیر و مرشد بھی

دیں گے۔ تو اللہ تعالیٰ نے ہم کو پالنے کے لئے سورج نکالا جو سارے عالم کو روشن کر رہا ہے، اور چاند کے ذریعہ سمندر کنٹرول کر دیا ورنہ یہ پانی ماریشس کو ڈبو دیتا، چاند کے ذمہ سمندر کی لہروں میں مدد و جزر پیدا کرنا ہے، اسی لئے جب چودہ تاریخ کا چاند ہوتا ہے تو سمندر کے پانی میں طوفان زیادہ رہتا ہے۔

ذوقِ عاشقی اور ذوقِ فاسقی

جب آسمان کے چاند سے سمندروں میں طوفان آ سکتا ہے تو زمینوں کے چاند سے تمہارے دل کے سمندر کا کیا حال ہو گا؟ اگر چاند رہے مگر اپنے چہرہ پر نقاب ڈال دے تو سمندر میں طوفان نہیں ہو گا، یہ سمندر جب چاند کو دیکھتا ہے تو طوفان میں بنتا ہوتا ہے، ایسے ہی جو یہ زمینوں کے چاند چیسے چہرے ہیں یہ تمہارے قلب کی زمین پر طوفان اور طغیان برپا کر دیں گے لیکن اگر ان سے نظر بچالی تو فوائد حاصل ہو جائیں گے، نظر بچانے سے حلاوتِ ایمانی کا فائدہ تو مل ہی جائے گا کیونکہ اگر یہ حسین نہ ہوتے تو ہم حلاوتِ ایمانی کیسے پاتے؟ ان کا وجود ہمارے لئے ذریعہ عطاۓ حلاوتِ ایمانی ہے۔ حسینوں کا وجود، نمکینوں کا وجود ذریعۂ حصول حلاوتِ ایمانی ہے، اگر یہ نہ ہوتے تو ہم کو ایمان کی مٹھاں اور اللہ کے راستہ کا غم اٹھانے کا فیض کیسے ملتا، نماز روزہ، حج عمرہ اور دیگر عبادات کا شرف تو مل جاتا، لیکن اللہ کے راستہ میں غم اٹھانے کا شرف کہاں ملتا؟ عاشق چاہتا ہے میں اپنے اللہ کے لیے کچھ بھی اٹھاؤں، کچھ کانٹے بھی ہوں جن سے پیر رخی بھی ہوں، لہو لہاں بھی ہوں، آبلہ پائی بھی ہو تاکہ میرا محبوب دیکھے کہ یہ بڑی مصیبت اٹھا کر میرے پاس آیا ہے۔ یہ ذوقِ عاشقی ہے، اگر یہ ذوق نہیں تو فاسقی ہے، پھر وہ خالی حلوب خور اور سموسہ خور ہے، اصلی عاشق، باوفا عاشق وہی ہے جو چاہتا ہے کہ میں اپنے محبوب کے راستہ میں اتنا غم اٹھاؤں کہ میرا محبوب بھی رونے لگے۔

وہ چشمِ ناز بھی نظر آتی ہے آج نم
اب تیرا کیا خیال ہے اے انتہائے غم

تو جو لوگ نظر بچا بچا کر دل پر زخم کھار ہے ہیں قیامت کے دن ان کے دل کا
آفتاب دیکھنا اور ان کو جوشاباشی ملے گی، ایک تو شabaشی دنیا ہی میں مل گئی کہ ان
کو حلاوتِ ایمانی سے اللہ تعالیٰ نے حضور مع المولیٰ کر دیا، تارک لیلیٰ ہوئے تو
حاضر مع المولیٰ ہوئے یعنی لیلیٰ سے فصل ہوا اور مولیٰ سے وصل ہوا۔ لیلیٰ سے
وصل ہوتا ہے تو غسل واجب ہوتا ہے اور اس کی بیماری میں اس کا پاخانہ بھی اٹھانا
پڑتا ہے، وہ کہتی ہے کہ کس بات کے لئے تم نے مجھ سے عاشقی کی تھی، اب میرا
پاخانہ اٹھاؤ اور ہوا کھولنے کے بعد کہتی ہے کہ ادھر ادھر عود کا عطر بھی لگا و بھی
بڑی بدبو ہے، اپنی بدبو سے خود سڑر ہے ہیں، یہ کیسے معشوق ہیں؟ ایک ہمارا
مولیٰ ہے جو ہر عجیب سے پاک ہے۔

لَا إِلَهَ إِلَّا أَنْتَ سُبْحَنَكَ كَا عَاشْقَانَة تَرْجِمَه

﴿لَا إِلَهَ إِلَّا أَنْتَ سُبْحَنَكَ﴾

(سورہ الانبیاء، آیت: ۸۴)

اس کا عاشقانہ ترجمہ سنو کہ آپ کے سوا ہمارا کوئی سہارا نہیں ہے اور کوئی
ہمارا نہیں ہے اور آپ سُبْحَنَكَ ہیں، تمام عیوب سے پاک ہیں لیکن ہم کیسے نالائق
ہیں، ہم ظالم ہیں کہ آپ جیسے مولیٰ کو چھوڑ کر مرنے والوں پر، مگنے والوں پر، موت نے
والوں پر پادنے والوں پر مر رہے ہیں، إِنَّ كُنْتُ مِنَ الظَّالِمِينَ ہم ظالم ہیں،
جو ایسے محبوب مولیٰ کو چھوڑ کر فانی چیزوں پر مرے وہ ظالم ہے۔

آفتاباً باً تو چوں قبله و ایمِ

شب پرسنی و خفاشی میکنیم

باحضور آفتاب خوش مساغ
رہنمائی جستن از شمع و چراغ
بے گماں ترکِ ادب باشد زما
کفر نعمت باشد و فعل هوای

علامہ جلال الدین رومی رحمۃ اللہ علیہ اللہ تعالیٰ کو خطاب کرتے ہوئے فرماتے ہیں
کہ اے آفتابِ حقیقی! آپ جیسے قبلہ و امام کے ہوتے ہوئے ہم شب پرستی و خفاشی
کر رہے ہیں یعنی چہاڑوں کی طرح ظلمت پسندی میں مبتلا ہیں، ہم کیسے
تارکِ ادب ہیں کہ آپ جیسے آفتاب کے ہوتے ہوئے چراغوں کی روشنی کو
ڈھونڈ رہے ہیں، چراغ سے رہنمائی حاصل کرنا چاہ رہے ہیں جبکہ آفتاب نکلا ہوا
ہے، یہ آپ کی نعمت کی ناشکری ہے، یہ ہمارے نفس کی نالائقی ہے، خالق لیلائے
کائنات اور خالقِ نمکیاتِ لیلائے کائنات کو چھوڑ کر ہم کہاں جا رہے ہیں، جب
ان شکلوں پر بڑھا پا آئے گا اور یہ شکلیں بگڑ جائیں گی تو ان سے گدھے کی طرح
بھاگو گے، اس وقت تو آپا کہہ رہے ہو اور اس کے حسن کے پا پر چھاپا مار رہے
ہو، لیکن ایک دن آئے گا جب تم اس کا بڑھا پا دیکھو گے۔ وزن دیکھا آپ نے،
اللہ تعالیٰ نے اس فقیر کو اردو کی عجیب لذیذ شان عطا فرمائی ہے کہ ابھی جس کو آپا
کہتے ہو اور اس کا پا کھانے کے لئے اس پر چھاپا مارتے ہو لیکن ایک دن جب
اس پر بڑھا پا آئے گا تب اس سے بھاگو گے اور اپنی جوانی پر ررو گے کہ آ! میں
نے زندگی کہاں ضائع کی، اتنے دن میں اللہ پر فدا ہوتا تو کہاں سے کہاں پہنچتا
اور کیا پاتا۔ اور ان حسینوں سے کیا ملا؟ کچھ بھی نہیں۔

اللہ تعالیٰ کی خلا قیمتِ عظیمی کا مراقبہ

تو یہ بتلار ہوں کہ اس وقت بہترین جغرافیہ ہے، سامنے سمندر
موجود ہے، ایک مراقبہ بتاتا ہوں کہ آپ یہ سمجھو کہ مجھے اللہ تعالیٰ نے خلا میں

ایک تخت اور مصلی دیا ہے اور زمین کا چوبیں ہزار میل کا گولہ ہمارے سامنے ہے، سمندر پھاڑ سب ہمارے نیچے ہیں اور ہم اس تخت اور مصلی پر دور رکعت پڑھ رہے ہیں۔ ہم کو یہ زمین گول کیوں نہیں نظر آتی؟ اس کی مثال ایسے سمجھئے کہ ایک بہت بڑے فشاں پر ایک چیونٹی چلے تو اس کو پورا فشاں نظر نہیں آئے گا اس کو سارا فشاں ہمارا سطح نظر آئے گا، تو زمین کے مقابلہ میں ہم لوگ چیونٹیاں ہیں، لیکن افق پر جو آسمان زمین سے ملا ہوا نظر آتا ہے، یہی دلیل ہے کہ دنیا گول ہے اور سائنسدانوں نے بھری جہاز سے بھی اس کی گولائی کو سمجھ لیا ہے کہ جب کوئی بھری جہاز سمندر میں دور سے نظر آتا ہے تو پہلے اس کا اگلا حصہ اس طرح کا نظر آتا ہے جیسے وہ نیچے سے اوپر کی طرف آ رہا ہو پھر آہستہ آہستہ پورا جہاز نظر آنے لگتا ہے، تو وہ سمجھ گئے کہ دنیا گول ہے۔

تو یہ عالم سامنے رکھو پھر دور رکعت پڑھو کہ ایک عالم چوبیں ہزار میل کا ہمارے سامنے ہے، اس کی خلا قیمت عظمی کا مراقبہ ہو گا اور پھر سورج، چاند اور ستاروں کا پورا نظامِ عالم ہے، اللہ کتنا بڑا مولیٰ ہے پھر ہماری خطاؤں کو معاف کرنا اس پر کیا مشکل ہے۔ ایک چھر نے ہاتھی کی کھال میں اپنا ڈنک چھود دیا اور جب خون نہ ملاتا تو اس نے ہاتھی سے معدرت کی کہ میں خون کے لائچ میں آیا تھا تو خون بھی نہ ملا اور آپ کے ساتھ گستاخی بھی ہوئی، مجھے معاف کر دیجئے تو ہاتھی نے کہا کہ مجھے تو پتہ ہی نہیں چلا کہ تو میری پیٹھ کے کس حصہ میں گھسا ہوا تھا۔ تو ہاتھی کی جو نسبت چھر سے ہے اللہ تعالیٰ کی عظمت کے سامنے ہماری اور ہماری خطاؤں کی اتنی بھی نسبت نہیں ہے۔ حدیثِ پاک کی دعا ہے:

((يَا مَنْ لَا تَضُرُّهُ الدُّنْوُبُ))

(شعب الامان للبيهقي، ج: ۵، ص: ۲۵)

اے خدا! میرے گناہوں سے آپ کو نقصان نہیں پہنچا ورنہ آپ ہمیں رَبَّنَا ظَلَّيْنَا نَسْكَهَا تے۔

اس لیے کہتا ہوں کہ مناجاتِ مقبول کی ایک منزل روزانہ پڑھنے کی کوشش کرو۔ میرے شیخ شاہ عبدالغنی رحمۃ اللہ علیہ تو ساتوں منزل روزانہ پڑھتے تھے۔ آپ لوگ ایک ہی منزل پڑھلو، اگر کوئی بہت ہی مشغول ہے یا بہت زیادہ دماغی کام کرنے سے دماغ میں تھکاوٹ آجائی ہے مثلاً بخاری شریف پڑھارہا ہے یا کوئی اور کام کر رہا ہے تو ایسا شخص وہ دعا پڑھ لے جو حضور صلی اللہ علیہ وسلم کی تنبیس (۲۳) رسول کی دعاؤں کا مجموعہ ہے، یہ بہت آسان اور چھوٹی سی دعا ہے:

((اللَّهُمَّ إِنِّي أَسْأَلُكَ مِنْ خَيْرِ مَا سَأَلَكَ مِنْهُ نَبِيُّكَ مُحَمَّدُ
صَلَّى اللَّهُ عَلَيْهِ وَسَلَّمَ وَأَعُوذُ بِكَ مِنْ شَرِّ مَا أَسْتَعَاذُ مِنْهُ نَبِيُّكَ
مُحَمَّدُ صَلَّى اللَّهُ عَلَيْهِ وَسَلَّمَ وَأَنْتَ الْمُسْتَعَانُ وَعَلَيْكَ الْبَلَاغُ
وَلَا حَوْلَ وَلَا قُوَّةَ إِلَّا بِاللَّهِ))

(سنن الترمذی، کتاب الدعوائیات، ج: ۲، ص: ۱۹۲)

یہ حضور صلی اللہ علیہ وسلم کی تیرہ سالہ کی اور دس سالہ مدنی دعاؤں کا مجموعہ ہے، ان شاء اللہ تعالیٰ یہ ساری دعا نئیں آپ کوں جائیں گی۔

عظمتِ خالقِ سمندر

تو آج میں نے آپ لوگوں کو اس لئے بیہاں بلا یا ہے کہ ایک تو سمندر دیکھتا ہوں مگر جب تک خالقِ سمندر کے گیت نہ گائے جائیں وہ ناظر سمندر قلندر نہیں ہو سکتا اور نہ اسی سمندر کے کنارے کتنے ننگے لوگ لیٹے رہتے ہیں اور سن با تھ کرتے ہیں اور شراب پیتے ہیں اور زنا کرتے ہیں، یہ کیا جائیں خالقِ سمندر کو، یہ وہ مخلوق ہے جو مخلوق کی غلام بنی ہوئی ہے، جب مریں گے تو ان کو پتہ چلے گا کہ ہم کس کام کے لئے دنیا میں بھیجے گئے تھے۔ اللہ کے خاص بندے سمندر کو دیکھتے ہیں تو خالقِ سمندر کی عظمت کو پہچانتے ہیں۔

علامہ آلوی رحمۃ اللہ علیہ نے اپنی تفسیر میں لکھا ہے:

﴿مَرْجَ الْبَحْرَيْنِ يَلْتَقِيْلِينَ﴾ ﴿بَيْنَهُمَا بَرْزَخٌ لَا يَبْغِيْلِينَ﴾

(سورۃ الرّحْمَن آیت ۲۰، ۱۹)

یعنی پورے عالم میں جہاں دریا سمندر میں ملتا ہے تو دریا کا پانی میٹھا ہوتا ہے اور سمندر کا پانی نمکین ہوتا ہے تو جہاں یہ دونوں ملتے ہیں مجال نہیں کہ دریا کے پانی کی مٹھاس بال بر ابر آگے بڑھ جائے یا سمندر کے پانی کا نمک بال بر ابر اوہر آجائے۔ میں نے خود دیکھا ہے کہ اللہ آباد میں گنگا اور جمنا کا سنگم ہوتا ہے، گنگا کا پانی سفید اور جمنا کا ہرے رنگ کا ہے لیکن مجال نہیں اس کا ہر اپن ایک ذرہ ایک اعشار یہ ادھر داخل ہو جائے اور اس کی سفیدی ایک اعشار یہ ایک بال کے برابر اس میں آجائے، دونوں کے بیچ میں جیسے ایک دھاگہ سا ہے، لا یَبْغِيْلِينَ ہے وہ کیا شان ہے مالک کی! جب میں وہاں پڑھ رہا تھا تو میں نے کشتنی میں بیٹھ کر یہ پورا منظر دیکھا تھا۔ ایسے ہی جہاں سمندر کا نمکین اور دریا کا میٹھا پانی آپس میں ملتے ہیں وہاں آپ دیکھئے کہ ایک دھاگہ سا واضح نظر آئے گا، ایک نمایاں امتیازی دھاگہ جیسی تپلی لکیر ہے۔

سمندر کے نمکین اور دریاؤں کے میٹھا ہونے کی وجہ

علامہ آلوی رحمۃ اللہ علیہ فرماتے ہیں کہ اللہ تعالیٰ نے سمندر کو نمکین کیوں بنایا اور دریاؤں کو میٹھا کیوں رکھا؟ اس کا راز ایک مفسر عظیم لکھ رہا ہے کہ یہ سمندر را کید ہے اور اپنی حدود ہی میں اہریں مار رہا ہے، آگے نہیں بڑھتا ہے، اگر کوئی اپنی حدود میں کوڈے پھاندے، اُچھلے مچلے تو اس کا نام تجاوز نہیں ہے، وہ اپنی ہی جگہ پر ہے، اپنی حدود سکونت میں وہ ساکن ہے لیکن دریا اپنی جگہ چھوڑ کر آگے بڑھ رہا ہے جبکہ سمندر وہیں رہتا ہے۔

تمام عمر ترپنا ہے موجِ مضطرب کو
کہ اُس کا قص پسند آگیا سمندر کو

تو علامہ آلسوی رحمۃ اللہ علیہ نے تحریر فرمایا کہ سمندر میں تقریباً بچپاں
فیصلہ نمک ہے، چونکہ سمندر کا پانی اپنی ہی جگہ پر رہتا ہے یہ طولِ مکث کی وجہ سے
امتدادِ مکث کی وجہ سے اس میں نمک کا اضافہ کر دیا یعنی نمک زیادہ کر دیا تاکہ
سمندر کا پانی اس اشتراہِ ملح کی وجہ سے سڑ رہے نہیں، اس میں انفلشن نہ ہو، بدبو نہ
آئے، اگر اللہ تعالیٰ اس میں اتنا نمک نہ ڈالتا تو ساحلی علاقے ماریش ہو، بکبی ہو،
مدراس ہو، کراچی ہو سب مرجاتے، سینکڑوں میل تک بدبو جاتی تو اللہ تعالیٰ نے اس
میں نمک ڈال کر خود اس مخلوق کو حیات بخشی جو مَا فِي الْبَحْرِ ہے یعنی مچھلیاں وغیرہ
کو زندگی بخشی کیونکہ اگر سمندر میں زہر یا مادہ پیدا ہو جاتا تو سب مرجا تیں اور
سَوَاجِلُ الْبَحْرِ کی جو مخلوق ہے الَّذِينَ يَسْكُنُونَ عَلَى سَوَاجِلِ الْبَحْرِ جو
سمندر کے کنارے پر رہتے ہیں ان کو بھی اللہ نے حیات بخشی کہ مچھلی کھاؤ گے تو
انفلشن نہیں ہوگا، گہراً مدت، مچھلی کھاؤ میری گاڑ کیونکہ سمندر کے زہر یا مادے
کو نمک نے ہلاک کر دیا، اب تم ہلاک نہیں ہو گے۔

ایک جگہ میں یہی تقریر علماء کو سنارہاتا تو میں نے پوچھا کہ بھئی آپ
لوگ سمجھ گئے یا اور وضاحت کرو؟ تو ایک عالم نے کہا اور وضاحت کیجئے۔
میں نے کہا کہ جب آپ لوگ قربانی کے زمانہ میں چڑھ وصول کرتے ہو تو اس کو
نمک کیوں لگاتے ہو؟ بس پھر ہنسنے لگے اور کہا جزاک اللہُ فی الدّارَیْنِ خَيْرًا۔
دیکھئے یہاں صدقات، خیرات اور عطیات سے یہ مضمون سمجھ میں نہ آتا جب
تک چڑھات کی بات نہ کرو، چڑھات کی بات سنی اور کہا کہ واقعی ہم اس میں نمک
لگاتے ہیں تاکہ سڑ رہے نہیں۔ تو اللہ تعالیٰ نے سمندر کی کھال پر نمک لگادیا تاکہ
وہ سڑ رہے نہ پائے اور دریا میٹھا ہوتا ہے کیونکہ وہ روائی ہوتا ہے، اس میں انفلشن

کا خطرہ نہیں ہے، سڑنے کا، تغفن کا، تسمم کا کوئی خطرہ نہیں ہے کیونکہ دریا آج یہاں ہے کل وہاں ہے۔

صدقات اور تزکیہ نفس کا رابط

اس لئے ایک تبلیغی دوست نے کہا کہ اگر چلت پھرت رہے تو ہم سڑنے نہ پائیں گے، اگر اللہ کے راستہ میں حرکت کرتے رہیں گے تو ہماری خطائیں بھی معاف ہو جائیں گی ان شاء اللہ، صفاتِ نیکیوں سے اور کبائرِ توبہ کی توفیق سے معاف ہو جائیں گے۔ تو شیخ کو بھی چاہئے کہ اپنے مریدوں کو ان کے گھروں سے نکالے تاکہ بھرت کا اجر ملے اور اللہ کے راستہ میں مال بھی نکالے، مرید کو کہے کہ تم کچھ بیسہ بھی خرچ کرو کیونکہ اس سے دل کا قبض دور ہوتا ہے، دل کی بندش، دل کے تالے کھل جاتے ہیں، صدقات کو تزکیہ نفس میں بہت دخل ہے۔ قرآن پاک میں ہے:

﴿خُذْ مِنْ أَمْوَالِهِمْ صَدَقَةً تُظَهِّرُهُمْ وَتُرَكِّبُهُمْ﴾

(سورة التوبة، آیت: ۱۰۳)

اے محمد! صلی اللہ علیہ وسلم آپ لوگوں کے صدقات کو قبول فرمائیے اور ایک جگہ فرمایا:

﴿وَيَا أَيُّهُ الْمُرْسَلُونَ﴾

(سورة التوبة، آیت: ۱۰۴)

اللہ لیتا ہے یعنی ہمارا نبی جو لے رہا ہے اس کے ہاتھ کو میرا ہاتھ سمجھو لہذا اگر اللہ والے اللہ کے راستہ میں خرچ کرائیں تو سمجھ لو ہم اللہ تعالیٰ کو دے رہے ہیں۔ ان دونوں آیات میں غور کرو تو اللہ والوں کا تعلق اور ان کی قیمت اور ان کی شان معلوم ہو گی کہ اللہ نے ان کو اپنا نسب فرمایا ہے تُظَهِّرُهُمْ اور اے محمد! صلی اللہ علیہ وسلم اس کے ذریعہ آپ ان کو پاک کر دیجئے تو معلوم ہوا

مال خرچ کرنے میں اور دل پاک ہونے میں بڑی گہری دوستی اور رابطہ ہے اور وہ تو کیجیہم یہا تم کوتر کیہی بھی مل جائے گا۔ اب مولوی کیسے خرچ کرے؟ کوئی کہے کہ بھتی! مولوی کا کام تو چندہ لینا ہوتا ہے دینا نہیں۔ تو اس کے لئے میرے شیخ حضرت مولانا شاہ ابرار الحنفی صاحب دامت برکاتہم نے جامعہ اشرفیہ لاہور میں فرمایا تھا کہ تم لوگ اگر دو تین ہزار روپے تنخواہ پاتے ہو تو اس میں سے اللہ کے راستہ میں دوروپے تودے سکتے ہو۔ تو اپنا چندہ مدرسہ میں لکھواد وورنہ ایسے تو تم بھول جاؤ گے، کبھی دو گے کبھی بھول جاؤ گے، لہذا اپنے دوروپے مدرسہ میں مقرر کروادو کہ ہر ماہ دینے ہیں۔ اس مضمون کو سمجھانے والے نہیں ملتے، بتائیے! اگر ہر استاد اپنی تنخواہ سے ہر مہینہ اللہ کے راستہ میں ایک رین دے دے تو کیا غریب ہو جائے گا؟ اور قلیل کو قلیل مت سمجھو قلیل مَبْعَدُ الْقُبُولِ كَثِيرٌ ہو جاتا ہے، اور كَثِيرٌ مِّنْ بَعْدِهِ الْقُبُولِ قلیل بھی نہیں رہتا۔

فیضانِ نبوت

ایک صحابی حضور صلی اللہ علیہ وسلم کی خدمت میں حاضر ہوئے اور

عرض کیا:

((إِذَا أَصَبَتُ اللَّحْمَ اُنْتَشَرَتْ))

(سن الترمذی، تفسیر سورۃ المائدۃ)

جب بھی میں گوشت کھاتا ہوں تو منتشر ہو جاتا ہوں۔ صحابی نے انتشار پورے جسم کے لئے کہا، حالانکہ یہاں خاص عضو مراد تھا تو اونٹ چرانے والوں کی بلاغت اور مختصر المعانی دیکھو کہ اونٹ چرانے والوں کو اللہ تعالیٰ نے کیا دیا کہ یا رسول اللہ ﷺ إِذَا أَصَبَتُ اللَّحْمَ اُنْتَشَرَتْ جب بھی میں گوشت کھاتا ہوں تو منتشر ہو جاتا ہوں، تو کسی عضو کی طرف اشارہ بھی نہیں کیا، کیا حیا، کیا ادب

ہے، یہ گویا اونٹ چرانے والوں کا مجازِ مرسل ہے، کیسا مجازِ مرسل ہے جو آدابِ رسالت سکھا رہا ہے، یہ عجیبِ مرسل ہے جو رسول کا ادب سکھا رہا ہے، انٹشہرُت کہا کہ میں منتشر ہوتا ہوں، یہ نہیں کہا کہ میرے عضو میں انتشار ہوتا ہے، بتاؤ! کمالِ حیا ہے یا نہیں؟ آہ نکل جاتی ہے کہ صحبتِ اس کو کہتے ہیں، یہ فیضانِ نبوت کا اثر ہے، آج بھی جو اللہ والوں کے صحبتِ یافہ ہیں آپ ان کے الفاظ میں، چلنے پھرنے میں، ہربات میں ادب پاؤ گے۔

ترکیہ رجال اللہ کرتے ہیں

مولانا شاہ محمد احمد صاحب پر تاب گڑھی رحمۃ اللہ علیہ اور مولانا شاہ ابرار الحنفی صاحب دامت برکاتہم دنوں مکہ شریف میں ایک کمرہ میں بیٹھے تھے، کچھ اور لوگ بھی تھے، میں بھی تھا، تو ایک صاحب نے مولانا ابرار الحنفی صاحب سے کہا کہ آپ کے ساتھ مولانا محمد احمد صاحب بھی آئے ہوئے ہیں تو حضرت نے جواب دیا کہ مولانا محمد احمد صاحب میرے ساتھ نہیں آئے ہیں میں ان کے ساتھ آیا ہوں۔ دیکھا آپ نے ادب، یہ ادب با ادب لوگوں سے ملتا ہے، اسے کتابوں سے نہیں پاؤ گے۔ کتاب اللہ جتنی ضروری ہے اس سے زیادہ رجال اللہ ضروری ہیں کیونکہ بہت سے رجال اللہ آئے جن کے پاس کتاب اللہ نہیں تھی اور انہوں نے ساتھیں کی کتابوں سے تربیت کی، ہر رسول صاحب کتاب نہیں تھا، تو معلوم ہوا کہ رجال اللہ زیادہ اہم ہیں، رجال اللہ ہی کتاب اللہ سمجھاتے ہیں ورنہ وہ کتاب خالی پیٹ کے لئے ہوگی، وہ علم برائے پیٹ ہوگا۔ لوگ آئینہ میں دیکھ کر تقریر کرنے کی مشق کرتے ہیں، پہلے آئینہ میں دیکھ کر پگڑی باندھتے ہیں، پھر جھوم جھوم کر تقریر کر کے اس میں دیکھتے ہیں کہ میری کس ایکٹنگ سے زیادہ واہ واہ ملے گی، مر جبا اور نعرہ تکبیر ہوگا اور بعد میں پھر لا و لا و ہوگا۔

حیدر آباد سندھ میں ایک عالم نے تقریر کی، پوری صحاح ستہ کی کتابیں منبر پر رکھی ہوئی تھیں، بخاری شریف، مسلم شریف، ترمذی وغیرہ سب لا کر رکھ دیں اور ایسی جو شیلی تقریر کی کہ میں نے کہا اللہ اکبر! چھ کتابیں رکھی ہوئی ہیں اور زبان سے فرفر حدیثیں پڑھ رہا ہے، لیکن آخر میں اس نے کہا کہ میرے طلبہ آسمان کے نیچے لیٹے ہوئے ہیں، ہم کو حجت کے لئے پیسہ چاہئے اور اگر نہیں دو گے تو میں خود کشی کروں گا تو ایک تاجر نے مزاحاً کہا کہ خود کشی کی زیادہ زحمت نہ کرو ابھی ریل آنے والی ہے اس کی پڑھی پر جا کر لیٹ جاؤ۔

(ایک صاحب سے فرمایا) ادھر آ جاؤ، جب آ تو قریب بیٹھا کرو، جب بیٹھو تو دیکھو کہ کون سی جگہ شیخ کے قریب تر ہے وہاں بیٹھو، قریب جگہ ہوتے ہوئے دور بیٹھنا شکری ہے، جب بادشاہ ہاتھ بڑھائے تو پیر چومنا شکری ہے۔

دست بوئی چوں رسد از دست شاہ
پائے بوئی آل زماں باشد گناہ
بادشاہ جب اپنا ہاتھ بڑھائے کوئی ہاتھ چھوڑ کر پیر چومنا ہے تو اس وقت پیر چومنا گناہ ہے۔ لہذا جب جگہ ہو تو قریب بیٹھا کرو۔

صحبت اہل اللہ کی مثال

دیکھو! اس وقت سمندر سامنے ہے، آپ کو صاف ہوا مل رہی ہے، چاہے آپ ارادہ کریں، اگر آپ کا ارادہ نہ ہو، نیت بھی نہ ہو کہ میں آج سمندر کی صاف ہوا حاصل کروں، کوئی شخص نیت نہ کرے تو بھی بلا نیت یہ ہوا پھیپھڑوں میں داخل ہوگی۔ اسی طرح لوگ چوبیں گھنٹے اللہ والوں کے پاس رہتے ہیں، ان کو نیت کی ضرورت نہیں ہے، ان اللہ والوں کے انفاس ولایت، خوشبوئے ولایت، ان کی سانس ان کے پاس رہنے والوں کی ناک

میں داخل ہو کر دل میں پہنچتی رہتی ہے۔ اس لئے عارفین کے پاس، اہل اللہ کے پاس اگر رات بھر سوتا بھی رہے تو بھی ایمان پاتا رہے گا، صحیح جب اٹھے گا تو اپنے قلب میں ایمان کو ترقی یافتہ دیکھے گا، جیسے رات کی رانی کے نیچے رات سوتے رہو، صحیح اس کی خوبصورتی سے آپ کا دماغ تازہ ہو گا۔ خانقاہوں میں اگر کوئی تہجد نہ بھی پڑھے، رات بھر سوتا رہے لیکن ان شاء اللہ صحیح صالحین کی سانسوں کے انوارِ الہیہ سے وہ اپنے قلب کو تاباں پائے گا، جو اللہ کی یاد میں روتا ہے اس کی آنکھوں کو اللہ تعالیٰ ایسی تابانی دیتا ہے کہ کسی کو اس کی نظر سے نظر ملانے کی تاب نہیں رہتی۔

تاب نظر نہیں تھی کسی شیخ و شاب میں
ان کی جھلک بھی تھی مری چشم پر آب میں

بڑائی اور تکمیر کا علاج

میر صاحب کے لیے دعا کرتا ہوں کہ اللہ ان کی طاقت میں برکت دے اور ان کو ناطقی سے بچائے، دیکھ لو یہ ناطقی بھی خاص لغت ہے، اللہ تعالیٰ مدد فرمائے بھئی! یہ ہمارا کام کر رہے ہیں، ان کا یہ کام بہت اہم ہے، اللہ تعالیٰ ان کو بڑائی اور تکمیر سے بھی بچائے، کوئی شخص کسی کو کم تر نہ سمجھے، نہ اپنے کو کسی سے بہتر سمجھے کیونکہ قیامت میں فیصلہ اللہ کے ہاتھ میں ہے، غلام کی نالائقی ہے کہ وہ اپنے کو کچھ سمجھتا ہے کہ میں اتنا بڑا مفسر ہوں یا میرے اتنے ماننے والے ہیں، یہ سب کچھ نہیں ہے اصل فیصلہ میدانِ محشر میں ہو گا، اس مرابتہ سے اللہ تعالیٰ آپ سے خوش رہے گا، اسی طرح اگر کسی عالم نے اپنے کو اچھا سمجھا اور غیر علماء کو اپنے سے کم تر سمجھا کہ یہ سب جاہل لوگ بیٹھے ہیں تو آپ اپنی نظر میں تو اپنے ہیں لیکن اللہ کی نظر میں برے ہیں۔ جب بندہ اپنی نظر میں برا ہوتا ہے تو اللہ تعالیٰ کی نظر میں

بھلا ہوتا ہے اور جو اپنی نظر میں بھلا ہوتا ہے اللہ کی نظر میں برا ہوتا ہے، لہذا فیصلہ کر لو کہ بندہ اپنے کو مٹا کر رہے ہے۔ اللہ کو تکبر اتنا پسند ہے کہ بندہ چاہے کروڑوں حج و عمرے اور کروڑوں نیک کام کرے لیکن اگر ذرہ بھر بڑائی ہوگی تو اس کو جنت میں داخل ہونا نصیب نہیں ہو گا، وہ جنت کی خوشبو بھی نہیں پائے گا، یہ بھی ایم بم ہے جیسے جاپان میں ہیر و شیما ہے جہاں ایم بم گرا تھا وہاں آج تک گھاس نہیں اُگی اسی طرح تکبر بھی بہت خطرناک ایم بم ہے، اس ایم بم سے بچنے کے لیے بم ڈسپوزل اسکواڈ کے پاس جاؤ اور وہ ہے شخ، اس کے پاس رہوان شاء اللہ آہستہ اس کی صحبت کی برکت سے تکبر کے جراشیم خود ہی مر جائیں گے، بے ہوش تو پہلی ہی ملاقات سے ہو جائیں گے لیکن مریں گے ذرا دیر سے۔ اللہ والوں کی پہلی ہی نظر اور پہلی ہی ملاقات سے تکبر کے جراشیم بے ہوش ہو جاتے ہیں پھر آہستہ آہستہ مر جاتے ہیں، یہ بھی کیا کم نفع ہے کہ پہلی ہی ملاقات میں وہ بے ہوش ہو جائیں۔

علامہ سید سلیمان ندوی رحمۃ اللہ علیہ

علامہ سید سلیمان ندوی رحمۃ اللہ علیہ کو پہلے اپنے علم کا بڑا پندار تھا، مولانا مسعود علی ندوی ان کے استٹنٹ تھے، اعظم گڑھ کی شبلی منزل میں بیٹھ کر وہ بڑا مذاق اڑاتے تھے کہ تھانہ بھوون میں ایسا کیا ہے کہ جس کو دیکھو وہاں جا رہا ہے اور پھر قہقہہ بھی لگتا تھا۔ اللہ کی شان کہ مولانا ظفر احمد عثمانی رحمۃ اللہ علیہ نے سید سلیمان ندوی رحمۃ اللہ علیہ کو خط لکھا۔

قال را گذار مرد حال شو

پیشِ مرد کامل پامال شو

شاہ عبدالغنی صاحب رحمۃ اللہ علیہ نے اس شعر کی شرح مجھ کو بتائی کہ پیشِ مرد کامل

پامال شو کے معنی ہیں کہ جب اللہ والا پیر و مرشد مل جائے تو تم اس کے سامنے اپنے کو پامال کر دو، پامال فارسی کا لفظ ہے، مال مالیدن سے ہے یعنی مملانا، اسی سے مالیدہ ہے جسے لوگ کھاتے ہیں، روٹی کو کھڑے کر کے، گھی چینی ملا کر ہاتھوں سے ملنے ہیں اسے ملیدہ کہتے ہیں۔ تو شیخ کے سامنے تم مالیدہ بن جاؤ اور پامال یعنی اپنے کو پیر سے رگڑوا تو جیسے ملیدہ مزیدار ہوتا ہے تو یہ مرید بھی مزیدار ہو جاتا ہے اور خود بھی اپنا ملیدہ کھاتا ہے، یہ نہیں کہ اپنے ملیدہ سے محروم رہتا ہے، اپنا ملیدہ خود بھی کھاتا ہے اور دوسرے بھی اس کا ملیدہ کھا کر مست ہوتے ہیں۔ بس یہ شعر پڑھتے ہی سید سلیمان ندوی صاحب تھانہ بھون پہنچ گئے اور چھپ کے گئے، مولانا مسعود علی ندوی کو بھی نہیں بتایا کیونکہ جب دو آدمی کسی شخص پر تبصرہ کر رہے ہوں تو ایک آدمی کو شرم آتی ہے کہ میں اسے کس منہ سے دعوت دوں الہذا چھپ کے گئے، ادھر اللہ نے مولانا مسعود علی کے دل میں ڈال دیا، وہ بھی چھپ کے گئے کہ سید صاحب کو پتہ نہ چلے کہ میں تھانہ بھون جا رہا ہوں، دونوں ایک دوسرے سے چھپ کے گئے اور خانقاہ میں ایک دوسرے سے ملاقات ہوئی تو دونوں حیران رہ گئے۔ حکیم الامت کی پہلی مجلس ظہر سے عصر تک ہوتی تھی جب علامہ سید سلیمان ندوی رحمۃ اللہ علیہ نے پہلی مجلس پائی تو ایک ستون کے پاس کھڑے ہو کر رونے لگے اور یہ شعر فرمایا۔

جانے کس انداز سے تقریر کی
پھر نہ پیدا شبہہ باطل ہوا
آج ہی پایا مزہ قرآن میں
جیسے قرآل آج ہی نازل ہوا
چھوڑ کر تدریس و درس و مدرسہ
شیخ بھی رِندوں میں اب شامل ہوا

اور اللہ اللہ کے جس ذکر کو مذاق کہہ رہے تھے کہ یہ کہیں سے ثابت ہی نہیں ہے،
اب جب ذکر شروع کیا تو فرمایا۔

نام لیتے ہی نشہ سا چھا گیا

ذکر میں تاثیرِ دورِ جام ہے

اور جب تجد پڑھی تو فرمایا کہ

وعدہ آنے کا شب اخر میں ہے

صحح سے ہی انتظارِ شام ہے

اور پھر جس ذاتِ گرامی سے نفرت تھی اس کے بارے میں فرماتے ہیں۔

جی بھر کے دیکھ لو یہ جمالِ جہاں فروز

پھر یہ جمالِ نورِ دکھایا نہ جائے گا

چاہا خدا نے تو تری محفل کا ہر چراغ

جلتا رہے گا یونہی بجھایا نہ جائے گا

حکیمِ الامت رحمۃ اللہ علیہ اپنے وقت کے مجدد تھے۔ میرے شیخ شاہ

عبدالغنی صاحب رحمۃ اللہ علیہ نے مجھ سے فرمایا کہ کوئی نہیں تھا، میں نے تنہائی

میں پوچھا کہ حضرت! لوگ آپ کو مجدد کہتے ہیں اس کی کیا حقیقت ہے؟ مجھے

بتا دیجئے، میرے شیخ حضرت تھانوی سے سات ہی سال تو چھوٹے تھے اور

حضرت تھانوی مولانا عبدالغنی پھولپوری سے بہت زیادہ محبت کرتے تھے۔

حضرت نے فرمایا کہ ایک بھینس کے بچے نے اپنی ماں سے پوچھا کہ ماں ری ماں

پدمی کسے کہتے ہیں؟ بھینس نے کہا کہ چپ چپ ایسا سوال مت کر، لوگوں کا

خیال میری ہی طرف ہے کہ میں ہی پدمی ہوں۔ تو میرے شیخ نے پوچھا کہ

حضرت! ابھی سمجھ میں نہیں آیا، صاف صاف بتا دیجئے۔

ناز را چہرہ باید ہچھو ورد

حضرت نے فرمایا کہ بھئی! میرا بھی یہی خیال ہے کہ اللہ تعالیٰ نے مجھ سے اتنا کام لیا ہے کہ کئی سو برس تک جو بھی مجدد ہوگا میری ہی تعلیمات سے لوگوں کی اصلاح کرے گا۔

تو دوستو! ڈنر میں ابھی ایک ڈش باقی ہے، اب جو ڈش پیش کروں گا آپ سب لوگ اس کو اپنی ڈائری میں نوٹ کر لینا لیکن پہلے غور سے سن لو کہ اصلی مرید کون ہے؟ جو اس:

﴿يُرِيدُونَ وَجْهَهُ﴾

(سورة الکھف، آیت: ۲۸)

کے دائرہ کافر دھو، جس کے قلب میں ہر وقت اللہ تعالیٰ کی ذات مراد ہو، یہ اصلی مرید ہے:

﴿يَنْتَغُونَ فَضْلًا مِّنَ اللَّهِ وَرِضْوَانًا﴾

(سورة الفتح، آیت: ۲۹)

جو اللہ کے فضل اور اس کی خوشنودی کو ڈھونڈتے رہتے ہیں، ابتداعؑ معنی ڈھونڈتے رہنا ہے، جیسے کوئی سوگھتا ہے کہ کہیں گلاں کا پھول تو نہیں ہے، تو خلاق گل اور خالق گلستان سے بڑھ کر کون پھول ہوگا جو ہمیشہ تازہ دم ہے، ہمیشہ تازہ رہے گا، دنیا کے سارے پھول مرجھانے والے ہیں، لیکن یہ درد دل متا کیسے ہے؟

ہم نے لیا ہے درد دل کھو کے بہار زندگی

اک گل تر کے واسطے میں نے چسن لٹا دیا

سرکوں کی ٹیڈیوں سے، کالیوں گوریوں سے سب سے نظر بچائی تاکہ مجھے وہ پھول مل جائے جو کبھی نہیں مرجھائے گا، ان حسینوں پر تو ایک دن بڑھا پا آجائے گا۔

شیخ کا حق

سنوا ایک آدمی اپنی معشوقہ کے تسمیہ سے بے ہوش ہو گیا، یہ فیض ہے، اس کا نام مفروضہ ہے، کہیں آپ لوگ پوچھیں کہ کہاں بے ہوش ہوا تھا، کیسے ہوا تھا، وہ کون تھا۔ میں تو فرض کر رہا ہوں، کوئی بات سمجھانے کے لئے مفروضہ کرنا جائز ہے، جو بھی پھر اخلاص سے اپنے پھٹکر دوستوں کو کچھ سکھارتا ہے، اب آپ کہیں گے کہ مجھے پھٹکر بنادیا، تو شیخ کو حق ہے کہ وہ کبرتوڑنے کے لئے مرید کو جو چاہے کہے، اگر آپ میرے کہنے سے ناراض ہیں تو مجھ سے مرید کیوں ہوئے؟ جب اولکھی میں دیا سر تو موصلوں کا کیا ڈر، کسان موصل میں چاول کوٹتے ہیں تب چاول کا چھلکا الگ ہوتا ہے تو جب چاول اولکھی میں آگیا اب موصل پڑ رہے ہیں تاکہ ان کا بھوسہ نکل جائے، کسان موصل مار مار کر چاول کی قیمت بڑھاتا ہے۔ تو شیخ آپ کی قیمت بڑھاتا ہے۔

عشق لیلی سے بچانے والا مرائبہ

تو وہ مفروضہ یہ ہے کہ ایک آدمی اپنی معشوقہ کے تسمیہ سے بے ہوش ہو گیا، اس شخص کی معشوقہ جب بڑھی ہو گئی، سب دانت ٹوٹ گئے اور مصنوعی دانت بھی نہیں بنوائے کیونکہ دیہات کی تھی جہاں کوئی ڈاکٹرنہیں تھا، تو عاشق صاحب پر دلیں گیا ہوا تھا جب آیا تو دیکھا میری معشوقہ کے دانت نہیں ہیں پھر اس معشوقہ نے عاشق کو پرانی یاد کے طور پر اپنا تسمیہ دکھایا تو بجائے بے ہوش ہونے کے اس کو اتنا غصہ آیا کہ تو بندر یا الگ رہی ہے، کچھ بھی مزہ نہیں آیا۔ کیا ایسی بگڑنے والی شکلوں پر مرتے ہو، محروم القسم مت بن، جومولی کو چھوڑ کر لیلی پر مرتا ہے اس کی قسم صحیح نہیں ہے، سخت بندی ہے، سخت شقاوت ہے، سخت محرومی ہے، انتہائی لاس (Loss) اور خسارہ ہے کیونکہ جس کا جغرافیہ بدلنے والا

ہواس پر کیا مرتے ہوں

حسینوں کا جغرافیہ میر بدلا
کہاں جاؤ گے اپنی تاریخ لے کر
یہ میر اشعار ہے، میں نے بہت درد سے یہ شعر کہا ہے۔
یہ عالم نہ ہوگا تو پھر کیا کرو گے
زحل، مشتری اور مریخ لے کر

اصلی اہل وفا کی تعریف

تو اصلی مرید کون ہے اور اللہ کا اصلی عاشق کون ہے، اللہ کا اصلی باوفا
بندہ کون ہے؟ جو ہر وقت اللہ کی ذات کو اپنا مراد بنائے اور اللہ کی خوشنودی کو
ڈھونڈتا پھرتا ہو۔ **يَبْتَغُونَ فَضْلًا مِّنَ اللَّهِ وَرِضْوَانًا** جو اللہ کی جانب سے
یَبْتَغُونَ فَضْلًا کی قید میں ہو، وہ دنیا والوں کی مہربانی نہیں ڈھونڈتا ہے، اللہ
کے فیض کو ڈھونڈتا ہے، وَرِضْوَانًا اور اللہ کی خوشی کو ڈھونڈتا ہے کہ میراللہ کس
بات سے خوش ہوگا۔ تو جو اتنا اہتمام کرے گا کہ میراللہ کس بات سے خوش ہوگا
تو اس کا قضیہ عکس کرو، تو قضیہ عکس کیا ہے کہ جس بات سے اللہ نا خوش ہواس سے
بھی جان کی بازی لگا کر اختیاط کرنا۔ جو عاشق خوشنودی ہوگا کیا وہ ناخوشنودی
سے بچنے کا اہتمام نہیں کرے گا؟ اس کے لئے قضیہ عکس لازم نہیں ہے؟ اہل وفا
نہیں کو کہتے ہیں، اگر قربانی کا صحیح بکرا تیار کرنا ہے تو اس کو اچھی اچھی گھاس کھلاؤ
مگر زہرنہ کھلاؤ، اگر اپنے قلب اور قلب کو قربانی میں پیش کرنا ہے تو عبادت کرو
نافرمانی نہ کرو ورنہ کمزور ہو جائے گا۔

تو اصلی اہل وفا کی تعریف کیا ہے کہ جس کے قلب میں ہر وقت اللہ تعالیٰ
کی ذات مراد ہو۔ دلیل کیا ہے؟ **يُرِيدُونَ وَجْهَهُهُ** یہ آیت صحابہ کی شان میں ہے

اللہ تعالیٰ فرماتے ہیں کہ دنیا والو! بطفیل فیضانِ صحبتِ نبوت آج صحابہ کا کیا مقام ہے کہ ان کے قلب میں ہر وقت اللہ مراد ہے، چاہے وہ یَمْشُونَ فِی الْأَسْوَاقِ ہوں، چاہے یَا لَكُلُونَ إِلَى الظَّعَامِ ہوں، وہ جتنے بھی کام کرتے ہیں میں ان کے دل میں ہر وقت مراد رہتا ہوں، وہ کھاتے ہیں میرے لئے، سوتے ہیں میرے لئے، دیکھتے ہیں میرے لئے، چلتے ہیں میرے لئے، ہر حرکت و سکون میں ان کے دل میں مراد ہوں، وہ فی الحال بھی اور آئندہ بھی وفاداری کا عہد رکھتے ہیں کہ میں اللہ کو ناراض کر کے کبھی اپنے قلب میں، اپنے نفس میں حرام خوشی نہیں آنے دوں گا، مرجا وں گا لیکن اپنے مالک کو ناراض نہیں کروں گا، اگر گناہ کرنے سے اور حسینوں کو نہ دیکھنے سے جان بھی چلی جائے گی تو ہم اسے لبیک کہیں گے کہ یا اللہ! میں تیرے:

﴿يَغْضُوا مِنْ أَبْصَارِهِمْ﴾

(سورة النور، آیت: ۳۰)

کے امر پر لبیک کہتا ہوں اور اپنی جان بھی فدا کرتا ہوں کہ یہ آپ کا بڑا پیارا حکم ہے، اس میں ہمارے دل کو تو غم ہے لیکن آپ کی مخلوق کا احترام ہے اور میرا بھی اکرام ہے۔

بد نظری سے عزت نہیں ذلت ملت ہے

کیونکہ نظر بازی کے بعد ذلت کا خطرہ ہے، خود نظر ہی سے ذلت شروع ہو جاتی ہے۔ جو ڈاڑھی رکھ کر اور گول ٹوپی پہن کر کسی عورت کو دیکھتا ہے تو وہ عورت بھی دل میں گالیاں دیتی ہے۔ کانپور میں ایک تلی گلی میں دو عورتیں باتیں کرتی ہوئی جا رہی تھیں، ایک ڈاڑھی والے نے مجھے بتایا کہ ایک عورت مجھے اچھی لگی تو میں تھوڑی دیر کھڑا ہو کر اسے دیکھنے لگا تو ایک عورت نے دوسرا سے کہا کہ اے بہن! تجھ کو ایک ملاڈ دیکھتا جا رہا تھا، اس نے کہا لعنةُ الله علیہ

اللہ اس پر لعنت فرمائے، بہت ہی خبیث آدمی تھا، یہ ملا نہیں تھا شیطان تھا۔ اس نظر بازی سے دنیا میں عزت نہیں ملتی، عزت تقویٰ سے ملتی ہے۔ دیکھو! دنیا دار کتنی ہی شراب پی لیں، زِنا کر لیں مگر ان کی عاقبت خراب ہے، ان کا انجام اچھا نہیں ہے۔

میر مت مرنا کسی گفام پر
خاک ڈالو گے انہی اجسام پر

اور

جان دے دی میں نے ان کے نام پر
عشق نے سوچا نہ کچھ انجام پر
اب کوئی کہے کہ صاحب! عشق سوچتا کیوں نہیں ہے؟ کیونکہ اللہ تعالیٰ نے ہمیں
بشارت دے دی:

﴿وَالْعَاقِبَةُ لِلْمُتَّقِينَ﴾

(سورۃ الاعراف، آیت: ۱۲۸)

عاقبت تو اللہ نے ہمارے ہاتھ میں دے دی کہ جو تقویٰ سے رہتے ہیں عاقبت ان ہی کی ہے، ان کا انجام اچھا ہوگا، ہم اپنے اللہ کی اس بشارت پر ایمان لا کر اللہ پر فدا ہوتے ہیں، جو تقویٰ سیکھتا ہے اس وقت میں وہ بھی متوقی ہو رہا ہے، تقویٰ سیکھنا بھی حکم تقویٰ میں داخل ہے کیونکہ خطرہ لقویٰ سے بچ رہا ہے۔

بد نظری کرنے والا اللہ تعالیٰ کا وفادار نہیں ہو سکتا

تو دل میں ہر وقت خدا مراد ہو، جب کسی لڑکی کو دیکھتا ہے، ایہ ہو سٹس کو یا سڑکوں پر کسی کو یا ایک ذرہ حرام نمک چراتا ہے، ہم نہیں کہتے کہ ہر وقت دیکھتا ہے کبھی تھوڑا سا گوشہ چشم سے ادھر ادھر نظر مار دیتا ہے۔ گوشہ چشم سے بھی اُن کو نہ دیکھا کرنا

یہ میر اشعر ہے گوشہ چشم یعنی کن آنکھیوں سے، یعنی آنکھوں کے کونے سے۔ تو اس وقت یہ بتاؤ کہ یہ شخص یُرِیدُونَ وَجْهَةَ ہے؟ جب کوئی سالک یا صوفی یا مولوی کسی عورت یا ایز ہو سٹس سے آنکھیں ملا کر کہتا ہے کہ دیکھو چائے ذرا کڑک رکھنا، دودھ کم ڈالنا تو اس وقت جب اس کی نظر حرام ہو رہی ہے اور غیر اللہ پر پڑ رہی ہے اور وہ حسینوں کے چہروں کا نمک چرار ہا ہے تو اس وقت اللہ اس کے قلب میں مراد نہیں ہے، یہ یُرِیدُونَ کے دائرہ اہل وفا سے خارج ہو گیا۔ اللہ کے وفادار عاشقوں کے دائرہ سے اس کا خروج ہو گیا، اس کو پتہ بھی نہیں کہ ہم کیا کر رہے ہیں، اسے نہیں معلوم کہ ہماری نظر کو اللہ بھی دیکھ رہا ہے کہ اس نے کتنا اعشار یہ حرام نمک چکھا، اللہ کے بیہاں سب ٹیسٹ ہو گیا، سب نوٹ ہو گیا کہ اس نے اتنا فیصد نمک حرام چکھ لیا۔ بتائیے! یہ ڈش مزیدار ہے یا نہیں کہ جس دن مولیٰ کا نمک ملے گا تب پتہ چلے گا کہ یہ مخلوق کافی اور گھٹیا نمک کیا چیز تھا۔

تو ایسا کوئی کام نہ کرو جس سے اللہ تعالیٰ ناخوش ہوں چاہے اس میں کتنی ہی خوشی ہو، اللہ کی نافرمانی جائز نہیں ہے چاہے اس میں ایک کروڑ رین کا فائدہ ہو، لات مار دو اس پر، اس ایک کروڑ رین پر پیشाब کرنا بھی جائز نہیں ہے۔ میرے شیخ سے ایک صاحب نے کہا کہ میں آپ کو دوبارہ ہندوستانی بنادیتا ہوں، آپ چلنے، وہاں میرے وزیروں سے تعلقات ہیں۔ توحضرت نے فرمایا میں ہندوستان کی طرف منہ کر کے پیشاب کرنے کو بھی اپنی توہین سمجھتا ہوں، میں وہاں محکوم اور غلام بن کر نہیں جانا چاہتا، اللہ وہ دن دکھائے کہ فتح ہو پھر ہم فاتحانہ انداز میں چلیں گے۔ اور جیسے ہی حضرت نے پاکستان میں قدم رکھا تو فرمایا کہ یہاں فاسق فاجر توہین مگر کلمہ کا نور غالب ہے اور جب ہم لوگ بھر جہاز سے بھیتی گئے اور حضرت نے بھیتی میں قدم رکھا تو فرمایا کہ جہاں بھاڑ بھونا

جاتا ہے تو دھوکیں کی وجہ سے ساری فضاسیاہ ہو جاتی ہے ایسا ہی یہاں کی فضا بھی سیاہ لگ رہی ہے۔ لہذا ہم سب سوچ لیں کہ اگر اللہ کی کسی نافرمانی اور ناخوشی کے اعمال میں ہماری آنکھیں مشغول ہیں تو ہم اس وقت میں یُرِیْدُونَ وَجْهَهُ نہیں ہیں کیونکہ اس وقت غیر پر نظر ہے۔ بتائیے! عورتیں غیر اللہ ہیں یا نہیں؟ اور جو غیر اللہ پر نظر ڈالے گا تو اس کا لکھش مغضوب اور ضالین سے ہے تو اگر تم نے اللہ کے علاوہ غیر وہ کو دیکھا تو یادِ حکومت کو غصبِ الہی سے پالا پڑے گا اور گمراہ ہو جاؤ گے۔ اس نے اللہ سے یہی کہو کہ اے اللہ! آپ کو چھوڑ کر غیر وہ کو نہیں دیکھیں گے اور یہ شعر پڑھلو۔

آپ آپ ہیں آپ سب کچھ ہیں
غیر غیر ہے غیر کچھ بھی نہیں

اولیاء صدیقین کی پہچان

بس اولیاء صدیقین یعنی سب سے اونچے اولیاء اللہ وہ لوگ ہیں جو ہر وقت، ہر سانس اللہ تعالیٰ کو اپنا مراد رکھتے ہیں، قلبًا اور قالباً ”قالب“، اللہ کو ”دل“ میں مراد رکھتے ہیں اور ”قالب“ سے ثبوت پیش کرتے ہیں کہ ہم اللہ کے ہیں غیر کے نہیں ہیں، ہم ان حسینوں کو نہیں دیکھیں گے اور وہ غیر اللہ سے اپنے کو محفوظ رکھنے میں جان کی بازی لگادیتے ہیں، عدم قصدِ نظر کافی نہیں ہے، جان کی بازی بھی لگاؤ ورنہ حسینوں کی شکل آپ کو الٰو بنادے کی، یہ ناقصاتِ عقل کامل عقل والوں کو تباہ کر دیتی ہیں۔ حدیث شریف میں ہے کہ ہیں تو آدھی عقل کی مکر پوری عقل والوں کی عقل اڑانے میں ماہر ہیں۔ تو یہی لوگ حقیقی پاس انسان کے لئے ہیں کہ جن کو ہر سانس یہی خیال ہے کہ کوئی سانس اللہ تعالیٰ کی ناراضگی میں نہ گذرے۔ میں آج کل یہ مضمون بہت درد سے پیش کرتا ہوں تاکہ آپ لوگوں کی

دعا مجھے بھی مل جائے کہ اے خدا! ہماری ایک سانس بھی اپنی نافرمانی میں اپنی رحمت سے دوری میں نہ گزرنے دیجئے، ہماری وہ زندگی مبارک ہے جو آپ پر فدا ہو، وہ گھٹڑی مبارک ہے جو آپ پر فدا ہو، وہ آنسو مبارک ہیں جو آپ پر فدا ہوں وہ غم، مبارک ہے جو آپ پر فدا ہو، وہ خوشی مبارک ہے جو آپ پر فدا ہواور وہ رین (افریقی کرنی) مبارک ہیں جو آپ پر فدا ہوں۔ اور جو پاس انفاس آج کل جاہل صوفیوں میں چل رہا ہے کہ ہر سانس میں تو لا الہ ہے مگر آنکھوں سے غیراللہ کو دیکھ رہے ہیں، زبان سے لا الہ کہہ رہے ہیں اور آنکھوں سے غیراللہ کو دیکھ رہے ہیں، دل میں بھی انہیں کا تصور ہے، با تین چبا چبا کر ایز ہوسٹس سے ”ٹی“ مانگ رہے ہیں اور ٹی ٹی سے بے خوف ہیں کہ کوئی ٹی ٹی بھی مار دے گا، پاکستان میں پستول کوئی ٹی بھی کہتے ہیں۔

لذتِ عشقِ الہی اور تعلیخِ عشقِ مجازی

تو دیکھو جینے کا مزہ یہ ہے کہ زندگی کی ہر سانس اللہ پر فدا ہو پھر یہ حیات پُرمزہ حیاتِ طیبہ کی مصدق ہوگی، اس پر ہر وقت ہزارہا جان کی بارش ہوگی، جو جان اللہ پر قربان رہتی ہے اس کی جان پر ہر وقت ہزارہا جانیں، غیرِ محمد و دجا نیں برستی ہیں اور جو حرام مزہ کے لئے اللہ کو ناراض کرتا ہے اس کی جان پر بے شمار موت برستی رہتی ہے۔ رومیشک والوں کو دیکھ لو، سب آخر میں پاگل خانہ میں داخل ہو جاتے ہیں، راتوں کو نیند نہیں آتی، ولیم فائیو کھاتے ہیں پھر ولیم ٹین کھاتے ہیں پھر ٹین بجاتے ہوئے پاگل خانہ میں ان (In) ہو جاتے ہیں، پہلے بہت پن پن کرتے ہیں پھر بعد میں ان (In) ہوتے ہیں۔ کیا کہیں بس اگر کسی ظالم کو دوزخ دیکھنی ہے تو اللہ کی نافرمانی اور عشق بازی اور غیراللہ سے دل لگانا دوزخ کو سیہیں بلا لینا ہے اور اللہ پر فدا ہونا جنت کو سیہیں بلا لینا ہے، جو خالق جنت پر فدا ہوتا ہے اس کی جنت سیہیں ہے، اور جنت کیا چیز

ہے اخالق جنتِ افضل ہے یا جنت؟ پھر سوچ لو، جو اپنے اللہ کو خوش رکھتا ہے، اس کے دل کی خوشی کا کیا عالم ہوگا۔

بتابو! آج کا مضمون نیا ہے یا نہیں؟ بس اللہ تعالیٰ ہمارے قلوب میں مراد بن جائے۔ ایک مصرع یاد آگیا، جب انسان بری خوشی سے نامراد ہوتا ہے تب اللہ اس کے دل میں مراد ہوتا ہے، جب انسان اپنے دل کو حرام خوشی سے نامراد کرتا ہے تو

دلِ نامراد میں وہ مراد بن کے آئے

یہ میرا مصرع ہے، جو اپنی بری خوشی کو نامراد کر دے، اللہ اس کے قلب میں مراد بنتا ہے۔ اے اللہ! جس کرم سے آپ نے یہ علوم بخشے، اسی کرم سے ہمیں توفیق عمل بھی نصیب فرمادے اور ساری زندگی کی دعا قبول فرمادے اور جو نہیں مانگا بے مانگے بھی دے دے، آمین۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبَّ عَلَيْنَا

إِنَّكَ أَنْتَ الْتَّوَابُ الرَّحِيمُ وَصَلَّى اللَّهُ تَعَالَى عَلَى

خَيْرِ خَلْقِهِ مُحَمَّدٌ وَآلِهِ وَصَحْبِهِ أَجْمَعِينَ